

Tutu Ùnì Nì Tiaa San Juan

Nansa nì tiaa Juan nùu iin nècuàchì
nani Gayo, te cachí-nè chuun
vàha nduá quidá nècuàchìmà

¹⁻²Yùhù nduì nècuàchì sahnú
ináhá-nì, te cásàhùì xì mii-ní Gayo.
Cunaha-ní, màni cuáhà-ní nùì;
cuú ndisa inì sàhà-ní. Te xícàn
tàhvì stnái nùu Dios ñà-nì yáha
vàha-ní nsidanicuú chuun, te màsà
quícuéhè-ní; ni coó vàha-ní nacua
iá viì stná anima-ní. ³Yùhù nì cudìì
cuáhà inì na ní caquesaa ñani-ndà,
te nì nacani-ne xí' sàhà-ní ñà-iin-ni
xiníndísà viì-ní palabra ndàcuisì xí
Dios, cachí-nè, vàchi iin-ni chívàha
viì-ní ndudu ì xí-yá. ⁴Cunaha-ní,
nani dèhi xínduu-nsia, te yáha ga
cudìì inì na xinítvùhi quidá víi-nsiá
nacua cachí palabra ndàcuisì. Ndisa,
divi ñà-jaàn nduú ñà-yáha ga cudìì
inì sàhà-xí.

⁵Ñani màní, sàni xinì ñà-tùha-ní
quida viì-ní, vàchi siempre
chindéé-ní dava ga nèhivì xiníndísà,
te nú xínduu-ne nècuàchì vàxi
inga ñuu, dandu chicá más cúnsìhi
inì-ní chindee-ní nècuàchìmà.
⁶Vàchi sàni nacani-ne xì nsidaa
nsiùhù na natácá-nsì cahvi-nsí
Dios, cachí-nè xì-nsí nansa cuú
cuáhà inì-ní sàhà-né. Ñàyùcàndùá,

quida-ní seguir chindee-ní nècuàchì
(sàa vehe-ní ducán), te màndaca
ichi-nínè nacua cuní Dios quida-nda.
⁷Vàchi mii-né, sàhà-ñá cuú stná
ini-nè sàhà-yá, ñàyùcàndùá nì
caquihin-ne ichi ñà-cacanu-ne
chuun ì xí-yá. Ni có-xícàn stná-nè
ni-ìnhà nùu nèhivì có-xiníndísà
ñuu ndé yáha-ne. ⁸Ñàyùcàndùá,
ndohó, ndiá icà-ndà dayáha-nda
nècuàchìmà vehe-nda, te ducán
chindee stná-ndà (xì chuun
quidá-né dacutià-nè) palabra
ndàcuisì xí Dios.

**Nansa quidá Diótrufes,
có-quidá víi-né, cachí Juan**

⁹Nì tiai iin carta nùu nèhivì xí Dios
natácá (ndé iá-ní), doco Diótrufes,
có-cuní-nè nacuni-nè nsiùhù, vàchi
mii-né cudìì ini-nè cunduu-ne ana
dandacú. ¹⁰Ñàyùcàndùá, na sái jaàn,
icúmì càhìn xì-né, vàchi có-quidá
víi-né, càhàn ùhì-nè dìquì-nsí. Te
màdi cuisì ñà-jaàn; chicá mal
quidá stná-nè. Vàchi na xísàa
ñani-ndà ñuu-nsia, dandu nacuaá-né
nècuàchìmà. Te nú iá iin-nsia cuní
dayáha xi nècuàchìmà vehe-xi,
dandu sadí Diótrufes mà nùu-nsiá;
còd gá permisù nataca gà-nsiá xì
nèhivì xí Dios, cachí-nè.

¹¹Doco mii-ní ñani màní, màsà cúnchícùn-ní ichì malu; còó. Cuisì ñà-vàha ndisa ni cúnchícùn-ní. Vàchi iin nèhivì quidá víí, nèhivì xí Dios nduú-né; doco iin nèhivì quidá quíní, ni có-sâha tnùní ini-nè nansa ndisa iá-yà.

Nansa quidá nècuàchì nani Demetrio

¹²Daaní, jaàn iá stná Demetrio. Vàha ga quidá-né, cachí nsidaa nèhivì. Te náhà xicà palabra ndàcuisì nduá nhcícùn-nè. Te stná nsiùhù,

cachí stná-nsì vâha ndisa-ne, te ináhá-ní màdì tnúhu nduá cachí-nsì.

¹³Cuàhà gá cuàhìn tiai nùù-ní ni cuí, doco vichi mà tiáá gué` nùù tutu yohó, ¹⁴vàchi nacání inì yàchì sàà mimíí nàcòtì mii-ní, dandu ndatnuhu-nda.

¹⁵Ni cúcuéê ni-ní. Cásàhú nsidaa amigo xi-ní. Te mii-ní, casàhú stná-ní xì iin iin amigo xi-nda ndoó jaàn.

(Ducán nì nsihi carta ùnì nì tiaa San Juan.)